

ပြည်ထောင်စုသမ္မတမြန်မာနိုင်ငံတော်
ပြည်ထောင်စုတရားလွှတ်တော်ချုပ်
(ဥပဒေဆိုင်ရာ အထောက်အကူပေးရေးနည်းဥပဒေများ)
အမိန့်ကြော်ငြာစာအမှတ် (၁၀၁၉/ ၂၀၁၇)
၁၃၇၉ ခုနှစ်၊ ပြာသိုလဆန်း ၁၂ ရက်
(၂၀၁၇ ခုနှစ်၊ ဒီဇင်ဘာလ ၂၉ ရက်)
[ပြင်ဆင် : 07.05.2021]

ပြည်ထောင်စုတရားလွှတ်တော်ချုပ်သည် ဥပဒေဆိုင်ရာအထောက်အကူပေးရေးဥပဒေ ပုဒ်မ ၄၈၊ ပုဒ်မခွဲ (က) အရ အပ်နှင်းသောလုပ်ပိုင်ခွင့်ကို ကျင့်သုံး၍ ဤနည်းဥပဒေများကို ထုတ်ပြန်လိုက်သည်-

အခန်း(၁)

အမည်နှင့် အဓိပ္ပာယ်ဖော်ပြချက်

၁။ ဤနည်းဥပဒေများကို ဥပဒေဆိုင်ရာအထောက်အကူပေးရေးနည်းဥပဒေ များဟု ခေါ်တွင်စေရမည်။

၂။ အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-

(က) “ဥပဒေ” ဆိုသည်မှာ ဥပဒေဆိုင်ရာအထောက်အကူပေးရေးဥပဒေကို ဆိုသည်။

(ခ) “ထင်ပေါ်ကျော်ကြားသည့် ဂုဏ်သတင်းရှိသော ဥပဒေပညာရှင်” ဆိုသည်မှာ ဥပဒေပညာရပ်တွင် နှံ့စပ်ကျွမ်းကျင်၍ အတွေ့အကြုံရင့်ကျက်သည့်အပြင် ကျင့်ဝတ်သိက္ခာစောင့်စည်းကြောင်း ဂုဏ်သတင်း ရှိသူကိုဆိုသည်။

အခန်း(၂)

ပြည်ထောင်စု ဥပဒေဆိုင်ရာအထောက်အကူပေးရေးအဖွဲ့ဝင်များ ရွေးချယ်ဖွဲ့စည်းခြင်းနှင့်

အစားထိုးခန့်ထားခြင်း

၃။ ပြည်ထောင်စုတရားသူကြီးချုပ်သည်ဥပဒေပုဒ်မ ၅၊ ပုဒ်မခွဲ (က)၊ ပုဒ်မခွဲငယ် (၁) အရပြည်ထောင်စု ဥပဒေဆိုင်ရာ အထောက်အကူပေးရေးအဖွဲ့ ဥက္ကဋ္ဌ ရွေးချယ်နိုင်ရေးအတွက် ထင်ပေါ်ကျော်ကြားသော ဂုဏ်သတင်း ရှိသည့် ဥပဒေပညာရှင်များကို ရွေးချယ်စုစည်းရမည်။

<ပြင်ဆင် 07.05.2021>

၄။ ပြည်ထောင်စုတရားသူကြီးချုပ်သည် ဥပဒေပုဒ်မ ၅၊ ပုဒ်မခွဲ (က)၊ ပုဒ်မခွဲငယ် (၂)၊ (၃)၊ (၄)၊ (၅)၊ (၆) နှင့် (၈) အရ ပြည်ထောင်စု ဥပဒေဆိုင်ရာအထောက်အကူပေးရေးအဖွဲ့ဝင်များ အဖြစ် တာဝန်ပေးအပ်နိုင်ရန် သက်ဆိုင်ရာဝန်ကြီးဌာနများသို့ အမည်စာရင်း တောင်းခံရမည်။

<ပြင်ဆင် 07.05.2021>

၅။ ပြည်ထောင်စုတရားသူကြီးချုပ်သည်ဥပဒေပုဒ်မ ၅၊ ပုဒ်မခွဲ (က)၊ ပုဒ်မခွဲငယ် (၇) အရ ပြည်ထောင်စုဥပဒေဆိုင်ရာအထောက်အကူပေးရေးအဖွဲ့ အဖွဲ့ဝင် ရွေးချယ်နိုင်ရေးအတွက်

လူမှုအဖွဲ့အစည်းများနှင့် အစိုးရ မဟုတ်သော အဖွဲ့အစည်းများမှ ဥပဒေဆိုင်ရာအထောက်အကူပေးရေး လုပ်ငန်းများနှင့်စပ်ဆိုင်သည့် အတွေ့အကြုံ၊ ဗဟုသုတရှိသည့် ကိုယ်စားလှယ်အမည်စာရင်းများကို ရွေးချယ်စုစည်းရမည်။

<ပြင်ဆင် 07.05.2021>

၆။ ပြည်ထောင်စုတရားသူကြီးချုပ်သည်ဥပဒေပုဒ်မ ၅၊ ပုဒ်မခွဲ (က)၊ ပုဒ်မခွဲငယ် (၉) အရ ပြည်ထောင်စု ဥပဒေဆိုင်ရာ အထောက်အကူပေးရေးအဖွဲ့ဝင်အဖြစ် တာဝန်ပေးအပ်နိုင်ရန် တရားလွှတ်တော်ရှေ့နေအဖြစ် အနည်းဆုံး ၁၅ နှစ် အမှုလိုက်ပါဆောင်ရွက်ခဲ့သည့် ရှေ့နေတစ်ဦးကို ရွေးချယ်နိုင်ရေးအတွက် တရားလွှတ်တော် ရှေ့နေများကောင်စီသို့ အမည်စာရင်းများ တောင်းခံရမည်။

<ပြင်ဆင် 07.05.2021>

၇။ ပြည်ထောင်စုတရားသူကြီးချုပ်သည် မိမိရွေးချယ်ထားသောသူများ၏အမည်စာရင်းများကို ကိုယ်ရေး အချက်အလက်များ၊ ရွေးချယ်ရသည့် ကျိုးကြောင်းဖော်ပြချက်များ ပူးတွဲလျက် ဌာနအသီးသီး နှင့် တရားလွှတ်တော်ရှေ့နေများကောင်စီမှ ပေးပို့လာသော အမည်စာရင်းများနှင့်အတူ ပြည်ထောင်စုဥပဒေ ဆိုင်ရာအထောက်အကူပေးရေးအဖွဲ့ ဖွဲ့စည်းနိုင်ရန် ပြည်ထောင်စုအစိုးရအဖွဲ့နှင့် ညှိနှိုင်းရမည်။

၈။ ပြည်ထောင်စုတရားသူကြီးချုပ်သည် ပြည်ထောင်စုအစိုးရအဖွဲ့နှင့်ညှိနှိုင်း၍ အမိန့်ကြော်ငြာစာ ထုတ်ပြန်ကာ ပြည်ထောင်စုဥပဒေဆိုင်ရာအထောက်အကူပေးရေးအဖွဲ့ကို ဖွဲ့စည်းရမည်။

၉။ ပြည်ထောင်စု ဥပဒေဆိုင်ရာအထောက်အကူပေးရေးအဖွဲ့တွင် အဖွဲ့ဝင်နေရာ လစ်လပ်ပါက လစ်လပ် သည့်နေရာ၌ အစားထိုးခန့်ထားရာတွင် နည်းဥပဒေ ၃ မှ ၈ အထိ ပြဋ္ဌာန်းချက်များနှင့်အညီ ဆောင်ရွက် ရမည်။

အခန်း(၃)

အဆင့်ဆင့်သော ဥပဒေဆိုင်ရာအထောက်အကူပေးရေးအဖွဲ့ဝင်များ ရွေးချယ်ဖွဲ့စည်းခြင်းနှင့် အစားထိုးခန့်ထားခြင်း

၁၀။ တိုင်းဒေသကြီး သို့မဟုတ် ပြည်နယ်တရားလွှတ်တော် တရားသူကြီးချုပ်သည် ဥပဒေပုဒ်မ ၈၊ ပုဒ်မခွဲ (က)၊ ပုဒ်မခွဲငယ် (၁) အရ တိုင်းဒေသကြီး သို့မဟုတ် ပြည်နယ်ဥပဒေဆိုင်ရာအထောက်အကူပေးရေးအဖွဲ့ ဥက္ကဋ္ဌ ရွေးချယ်နိုင်ရေးအတွက် ထင်ပေါ်ကျော်ကြားသည့် ဂုဏ်သတင်းရှိသော ဥပဒေပညာရှင်များကို ရွေးချယ် စုစည်းရမည်။

<ပြင်ဆင် 07.05.2021>

၁၁။ တိုင်းဒေသကြီး သို့မဟုတ် ပြည်နယ်တရားလွှတ်တော် တရားသူကြီးချုပ်သည် ဥပဒေပုဒ်မ ၈၊ ပုဒ်မခွဲ (က)၊ ပုဒ်မခွဲငယ် (၂)၊ (၃)၊ (၄) နှင့် (၆) အရတိုင်းဒေသကြီး သို့မဟုတ် ပြည်နယ်ဥပဒေ ဆိုင်ရာအထောက်အကူပေးရေးအဖွဲ့ဝင်အဖြစ် တာဝန်ပေးအပ်နိုင်ရန် တိုင်းဒေသကြီးသို့မဟုတ် ပြည်နယ် အဆင့် သက်ဆိုင်ရာဌာနများသို့ အမည်စာရင်းတောင်းခံရမည်။

<ပြင်ဆင် 07.05.2021>

၁၂။ တိုင်းဒေသကြီး သို့မဟုတ် ပြည်နယ်တရားလွှတ်တော် တရားသူကြီးချုပ်သည် ဥပဒေပုဒ်မ ၈၊ ပုဒ်မခွဲ (က)၊ ပုဒ်မခွဲငယ် (၅) အရ တိုင်းဒေသကြီး သို့မဟုတ် ပြည်နယ်ဥပဒေဆိုင်ရာ အထောက်အကူပေးရေးအဖွဲ့ အဖွဲ့ဝင်ကို ရွေးချယ်နိုင်ရေးအတွက် လူမှုအဖွဲ့အစည်းများနှင့် အစိုးရမဟုတ်သော အဖွဲ့အစည်းများမှ ဥပဒေဆိုင်ရာ အထောက်အကူပေးရေးလုပ်ငန်းများနှင့် စပ်ဆိုင်သည့် အတွေ့အကြုံ၊ ဗဟုသုတရှိသော ကိုယ်စားလှယ် အမည်စာရင်းများကို ရွေးချယ်စုစည်းရမည်။

<ပြင်ဆင် 07.05.2021>

၁၃။ တိုင်းဒေသကြီး သို့မဟုတ် ပြည်နယ်တရားလွှတ်တော် တရားသူကြီးချုပ်သည် ဥပဒေပုဒ်မ ၈၊ ပုဒ်မခွဲ (က)၊ ပုဒ်မခွဲငယ် (၇) အရ တိုင်းဒေသကြီး သို့မဟုတ် ပြည်နယ်ဥပဒေဆိုင်ရာအထောက်အကူပေးရေး အဖွဲ့ဝင် အဖြစ် တာဝန်ပေးအပ်နိုင်ရန် တရားလွှတ်တော်ရှေ့နေအဖြစ် အနည်းဆုံး ၁၀ နှစ် အမှုလိုက်ပါ ဆောင်ရွက်ခဲ့သည့် ရှေ့နေတစ်ဦးကို ရွေးချယ်နိုင်ရေးအတွက် တရားလွှတ်တော်ရှေ့နေများကောင်စီထံမှ အမည်စာရင်းတောင်းခံရမည်။

<ပြင်ဆင် 07.05.2021>

၁၄။ တိုင်းဒေသကြီး သို့မဟုတ် ပြည်နယ်တရားလွှတ်တော် တရားသူကြီးချုပ်သည် မိမိရွေးချယ်ထားသော သူများ၏ အမည်စာရင်းများကို ကိုယ်ရေးအချက်အလက်များ၊ ရွေးချယ်ရသည့် ကျိုးကြောင်းဖော်ပြချက်များ ပူးတွဲလျက် ဌာနအသီးသီးနှင့် တရားလွှတ်တော်ရှေ့နေများကောင်စီထံမှ ပေးပို့လာသော အမည်စာရင်းများ နှင့်အတူ တိုင်းဒေသကြီး သို့မဟုတ် ပြည်နယ်အစိုးရအဖွဲ့နှင့် ညှိနှိုင်း၍ ပြည်ထောင်စု တရားသူကြီးချုပ်၏ သဘောတူညီချက်ဖြင့် တိုင်းဒေသကြီး သို့မဟုတ် ပြည်နယ် ဥပဒေဆိုင်ရာ အထောက်အကူပေးရေးအဖွဲ့ ဖွဲ့စည်းသည့်အမိန့် ထုတ်ပြန်၍ ဖွဲ့စည်းရမည်။

<ပြင်ဆင် 07.05.2021>

၁၅။ တိုင်းဒေသကြီး သို့မဟုတ် ပြည်နယ်တရားလွှတ်တော် တရားသူကြီးချုပ်သည် မြို့နယ်ဥပဒေဆိုင်ရာ အထောက်အကူပေးရေးအဖွဲ့ကို ဤအခန်းပါနည်းလမ်းများနှင့်အညီ ဖွဲ့စည်းရမည်။ ကိုယ်ပိုင်အုပ်ချုပ်ခွင့်ရ တိုင်း သို့မဟုတ် ကိုယ်ပိုင်အုပ်ချုပ်ခွင့်ရ ဒေသ သို့မဟုတ် ခရိုင်ရုံးစိုက်ရာဒေသဖြစ်ပါက ရုံးစိုက်သည့်မြို့နယ်ရှိ မြို့နယ်ဥပဒေဆိုင်ရာအထောက်အကူပေးရေးအဖွဲ့များသည် ကိုယ်ပိုင်အုပ်ချုပ်ခွင့်ရ တိုင်း သို့မဟုတ် ကိုယ်ပိုင်အုပ်ချုပ်ခွင့်ရ ဒေသ ဥပဒေဆိုင်ရာအထောက်အကူပေးရေးအဖွဲ့ သို့မဟုတ် ခရိုင်ဥပဒေဆိုင်ရာအထောက်အကူပေးရေးအဖွဲ့အဖြစ် ပူးတွဲတာဝန်ယူဆောင်ရွက်ရမည်။

၁၆။ ဥပဒေဆိုင်ရာအထောက်အကူပေးရေးအဖွဲ့ အဆင့်ဆင့်တွင် အဖွဲ့ဝင်နေရာ လစ်လပ်ပါက လစ်လပ်သည့်နေရာ၌ အစားထိုးခန့်ထားရာတွင် နည်းဥပဒေ ၁၀ မှ ၁၅ အထိ ပြဋ္ဌာန်းချက်များနှင့်အညီ ဆောင်ရွက်ရမည်။

အခန်း(၄)

ဥပဒေဆိုင်ရာအထောက်အကူပေးရေးနည်းလမ်းများနှင့် ဥပဒေအထောက်အကူပေးနိုင်သည့်လုပ်ငန်းများ

၁၇။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် အောက်ဖော်ပြပါ ဥပဒေဆိုင်ရာ အထောက်အကူပေးရေးနည်းလမ်းများကို ချမှတ်ထားသောမူဝါဒများနှင့်အညီ သင့်လျော်သည့်နည်းလမ်းကို သတ်မှတ်ရမည်-

(က) အစိုးရကခန့်ထားသည့် ပြည်သူ့ဝန်ထမ်းအဖြစ် ဆောင်ရွက်သော တရားခံအကျိုးဆောင်အနေဖြင့် ဥပဒေအထောက်အကူပြုခြင်း၊

(ခ) အစိုးရစရိတ်ဖြင့် စာချုပ် ချုပ်ဆိုငှားရမ်း၍ တရားခံရှေ့နေအဖြစ် ဥပဒေအထောက်အကူပြုခြင်း၊

(ဂ) ပယ်ဖျက်

(ဃ) ရှေ့နေမဟုတ်သော ဥပဒေအထောက်အကူပြုသူများဖြင့် ဥပဒေအထောက်အကူပြုခြင်း၊

(င) အခြားသင့်လျော်သည့်နည်းလမ်းများဖြင့် ဥပဒေအထောက်အကူပြုခြင်း။

<ပြင်ဆင် 07.05.2021>

၁၈။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် နည်းဥပဒေ ၁၇ အရ ဆိုင်ရာ အထောက်အကူပေးရေးနည်းလမ်းများဖြင့် ဆောင်ရွက်ရာတွင် အခမဲ့ လိုက်ပါဆောင်ရွက်သည့်စနစ်ကို ကျင့်သုံးဆောင်ရွက်နိုင်သည်။

၁၉။ ဥပဒေအထောက်အကူပေးနိုင်သည့် လုပ်ငန်းများမှာ အောက်ပါအတိုင်းဖြစ်သည်-

(က) တရားခံဘက်ရှေ့နေအဖြစ် ဆောင်ရွက်ခြင်း၊

(ခ) ဘာသာစကား အခက်အခဲရှိလျှင် ဘာသာစကား နားလည်သူမှတစ်ဆင့် ဆောင်ရွက်ပေးခြင်း၊

(ဂ) ဥပဒေဆိုင်ရာ အသိပညာပေးခြင်း၊

(ဃ) ဥပဒေဆိုင်ရာ အကြံပေးခြင်း၊

(င) ဥပဒေဆိုင်ရာ အကူအညီပေးခြင်း၊

(စ) ဥပဒေဆိုင်ရာ သတင်းအချက်အလက်ပေးခြင်း။

၂၀။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် တိုင်းဒေသကြီး၊ ပြည်နယ်အလိုက် သင့်လျော်သည့် ဥပဒေဆိုင်ရာ အထောက်အကူပေးရေး နည်းလမ်းများဖြင့် ဥပဒေအထောက်အကူပေးနိုင် သည့် လုပ်ငန်းများကိုလည်း ဆောင်ရွက်ရန် ခွင့်ပြုသတ်မှတ်ပေးနိုင်သည်။

၂၁။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ဥပဒေအထောက်အကူပေးသည့် ရှေ့နေများ လိုက်ပါဝန်ဆောင်မှုပေးရမည့် ဥပဒေအထောက်အကူပြုလုပ်ငန်းအမျိုးအစားများနှင့် ရှေ့နေမဟုတ်သော ဥပဒေအထောက်အကူပြုသူများက ဝန်ဆောင်မှုပေးရမည့် ဥပဒေအထောက်အကူပြု လုပ်ငန်းအမျိုးအစားများကို သတ်မှတ်ပေးရမည်။

၂၂။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ချမှတ်ထားသော မူဝါဒများနှင့်အညီ သင့်လျော်သည့် ဥပဒေဆိုင်ရာ အထောက်အကူပေးရေးနည်းလမ်းများကို သတ်မှတ်နိုင်ရန်အတွက် စာရင်းဇယားများကို ကောက်ခံရန်လိုအပ်ပါက ဆက်စပ်သော ဌာနအဖွဲ့အစည်းများနှင့် ပူးပေါင်းညှိနှိုင်း ဆောင်ရွက်နိုင်သည်။

အခန်း(၅)

ဥပဒေဆိုင်ရာ အထောက်အကူပေးသူ သို့မဟုတ် အသိအမှတ်ပြုအဖွဲ့အစည်းဖြင့် ဆောင်ရွက်ခြင်း

၂၃။ တရားလွှတ်တော်ရှေ့နေနှင့် အထက်တန်းရှေ့နေများသည် ဥပဒေဆိုင်ရာအထောက်အကူပေးသည့် ရှေ့နေအဖြစ် ဆောင်ရွက်ရန်အတွက် အသိအမှတ်ပြုလွှာရရှိရန် သို့မဟုတ် ဥပဒေဆိုင်ရာအထောက်အကူ ပေးသည့် အသိအမှတ်ပြု အဖွဲ့အစည်းတစ်ခုအနေဖြင့် ဆောင်ရွက်ရန် လိုအပ်သောအချက်များကို ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့က သတ်မှတ်ပေးရမည်။

၂၄။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် သတ်မှတ်အရည်အချင်းနှင့် ပြည့်စုံသောလျှောက်ထားသူများကို ဥပဒေဆိုင်ရာ အထောက်အကူပေးသည့်ရှေ့နေအဖြစ် အသိအမှတ် ပြုလွှာပေးအပ်၍ ဥပဒေဆိုင်ရာ အထောက်အကူပေးရေးလုပ်ငန်းများကို ဆောင်ရွက်ခွင့်ပြုရမည်။

၂၅။ အသိအမှတ်ပြုလွှာရရှိပြီးသော ဥပဒေဆိုင်ရာ အထောက်အကူပေးသည့်ရှေ့နေအဖြစ် ဆောင်ရွက်လို သော တရားလွှတ်တော်ရှေ့နေနှင့် အထက်တန်းရှေ့နေတို့သည် သက်ဆိုင်ရာဥပဒေဆိုင်ရာ အထောက်အကူပေးရေးအဖွဲ့ထံ လျှောက်ထားခြင်းဖြင့်လည်းကောင်း၊ အသိအမှတ်ပြုအဖွဲ့အစည်း တစ်ခုခုတွင် သတ်မှတ်ချက်များနှင့်အညီ ပါဝင်ဆောင်ရွက်ခြင်းဖြင့်လည်းကောင်း ဥပဒေဆိုင်ရာ အထောက်အကူပေးသည့် ရှေ့နေအဖြစ် ဆောင်ရွက်ခွင့်ရှိသည်။

၂၆။ အလုပ်သင်ရှေ့နေများ၊ တက္ကသိုလ်ပညာသင်ယူနေသော ဥပဒေကျောင်းသားများ၊ ရပ်ရွာအတွင်း လူမှုရေး စိတ်ပါဝင်စားသူပုဂ္ဂိုလ်များသည် ရှေ့နေမဟုတ်သော ဥပဒေဆိုင်ရာ အထောက်အကူပေးသူ အဖြစ် ဆောင်ရွက်လိုပါက ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့က ကြီးမှူးဖွင့်လှစ် သည့် သို့မဟုတ် ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့က အသိအမှတ်ပြုသည့် ဥပဒေ ဆိုင်ရာအထောက်အကူပြုသင်တန်းကို တက်ရောက်အောင်မြင်ပြီးကြောင်းအထောက်အထား လက်မှတ် ရရှိပြီးနောက် ဥပဒေဆိုင်ရာအထောက်အကူပေးရေးလုပ်ငန်းဆောင်ရွက်ရန် သက်ဆိုင်ရာ ဥပဒေဆိုင်ရာ အထောက်အကူပေးရေးအဖွဲ့တွင် လျှောက်ထားခြင်းဖြင့် လည်းကောင်း၊ အသိအမှတ်ပြု အဖွဲ့အစည်း တစ်ခုခုတွင် ပါဝင်ဆောင်ရွက်ခြင်းဖြင့်လည်းကောင်း၊ ဥပဒေဆိုင်ရာ အထောက်အကူပေးသူအဖြစ် ဆောင်ရွက်ခွင့်ရှိသည်။

အခန်း(၆)

ဥပဒေဆိုင်ရာအထောက်အကူတောင်းခံသည့်နည်းလမ်း

၂၇။ ပြည်ထောင်စုဥပဒေဆိုင်ရာအထောက်အကူပေးရေးအဖွဲ့သည် ဥပဒေဆိုင်ရာအထောက်အကူ တောင်းခံခွင့်ရှိသူများက ဥပဒေဆိုင်ရာအထောက်အကူ ရယူလိုသည့်အခါ အမြန်ဆုံးဆောင်ရွက်ပေးနိုင်ရန် နည်းလမ်းများကို သတ်မှတ်ပေးရမည်။

<ပြင်ဆင် 07.05.2021>

၂၈။ ပယ်ဖျက်

<ပြင်ဆင် 07.05.2021>

၂၉။ ဥပဒေဆိုင်ရာ အထောက်အကူတောင်းခံခွင့်ရှိသူများသည် ဥပဒေပုဒ်မ ၁၇ အရ ဥပဒေဆိုင်ရာ အထောက်အကူရယူလိုပါက သက်ဆိုင်သည့် ဥပဒေဆိုင်ရာအထောက်အကူပေးရေးအဖွဲ့သို့ သတ်မှတ် ချက်များနှင့်အညီ တင်ပြတောင်းခံနိုင်သည်။

၃၀။ သက်ဆိုင်ရာ ဥပဒေဆိုင်ရာအထောက်အကူပေးရေးအဖွဲ့က တင်ပြတောင်းခံချက်ကို လက်ခံရရှိ သည့်အခါ-

(က) သတ်မှတ်ချက်များနှင့် ညီညွတ်လျှင် လိုအပ်သောဥပဒေဆိုင်ရာအထောက်အကူပေးရန် ဆောင်ရွက် ပေးရမည်။

(ခ) သတ်မှတ်ချက်များနှင့်ညီညွတ်မှုမရှိလျှင် ကျိုးကြောင်းဖော်ပြ၍ ဥပဒေဆိုင်ရာအထောက်အကူပေး ရန်ငြင်းဆိုနိုင်သည်။

၃၁။ ဥပဒေဆိုင်ရာ အထောက်အကူပေးရန် ငြင်းဆိုခြင်းခံရလျှင် ဥပဒေဆိုင်ရာအထောက်အကူ တောင်းခံ ခွင့်ရှိသူများသည် ဥပဒေဆိုင်ရာအထောက်အကူပေးရေးအဖွဲ့ အဆင့်ဆင့်ထံ တင်ပြတောင်းခံနိုင်သည်။

၃၂။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့၏ ဥပဒေဆိုင်ရာအထောက်အကူနှင့် စပ်လျဉ်းသော ဆုံးဖြတ်ချက်သည် အပြီးအပြတ်ဖြစ်သည်။

အခန်း(၇)

ဥပဒေဆိုင်ရာအထောက်အကူပေးသူများကို လေ့ကျင့်သင်ကြားပေးခြင်း

၃၃။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ဥပဒေဆိုင်ရာအထောက်အကူပြု လုပ်ငန်းများ အောင်မြင်စွာ အကောင်အထည်ဖော် ဆောင်ရွက်ရေးအတွက် လေ့ကျင့်ပညာပေးသင်တန်း အစီအစဉ်များကို ဆောင်ရွက်နိုင်သည်။

၃၄။ ဥပဒေဆိုင်ရာအထောက်အကူပေးရေးအဖွဲ့ အဆင့်ဆင့်သည် ဥပဒေဆိုင်ရာအထောက်အကူပြု လုပ်ငန်းများ ထိရောက်စွာအကောင်အထည်ဖော် ဆောင်ရွက်နိုင်ရန် ဥပဒေဆိုင်ရာ အထောက်အကူပေး သည့် ရှေ့နေများနှင့် ရှေ့နေမဟုတ်သော

ဥပဒေဆိုင်ရာအထောက်အကူပေးသူများအတွက်ပြုလုပ်သော လေ့ကျင့်ပညာပေးသင်တန်းများတွင် ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့က အတည်ပြုထားသော သင်ရိုးညွှန်းတမ်းများ၊ သင်ရိုးမာတိကာများနှင့် သင်ခန်းစာများကိုသာ သုံးစွဲရ မည်။

အခန်း(၈)

ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့နှင့် အဆင့်ဆင့်သော

ဥပဒေဆိုင်ရာအထောက်အကူပေးရေးအဖွဲ့များ၏ ဝန်ထမ်းဖွဲ့စည်းပုံရေးဆွဲခြင်းနှင့် ဝန်ထမ်းခန့်ထားခြင်း

၃၅။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် သတ်မှတ်သောဥပဒေဆိုင်ရာ အထောက်အကူပေးသည့် နည်းလမ်းများအပေါ်မူတည်၍ ပြည်ထောင်စုဥပဒေဆိုင်ရာ အထောက်အကူ ပေးရေးအဖွဲ့၊ တိုင်းဒေသကြီး သို့မဟုတ် ပြည်နယ်ဥပဒေဆိုင်ရာ အထောက်အကူပေးရေးအဖွဲ့၊

မြို့နယ်အဆင့်ဥပဒေဆိုင်ရာ အထောက်အကူပေးရေးအဖွဲ့ အဆင့်ဆင့်တို့၏ ဝန်ထမ်းဖွဲ့စည်းပုံကို

လည်းကောင်း၊ ဝန်ထမ်းတစ်ဦးချင်းစီ၏ လုပ်ငန်းတာဝန်များကိုလည်းကောင်း ဆိုင်ရာဝန်ကြီးဌာနက သတ်မှတ်ထားသောပုံစံများအတိုင်း ရေးဆွဲ၍ ပြည်ထောင်စုတရားသူကြီးချုပ်ထံ တင်ပြရမည်။

၃၆။ ပြည်ထောင်စုတရားသူကြီးချုပ်သည် ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့မှ ရေးဆွဲတင်ပြလာသော အဆင့်ဆင့်သော ဥပဒေဆိုင်ရာအထောက်အကူပေးရေးအဖွဲ့များ၏ ဝန်ထမ်း ဖွဲ့စည်းပုံနှင့် ဝန်ထမ်းတစ်ဦးချင်းစီ၏ လုပ်ငန်းတာဝန်များကို သတ်မှတ်ထားသော နည်းလမ်းများ အတိုင်း ပြည်ထောင်စုအစိုးရအဖွဲ့သို့ တင်ပြအတည်ပြုချက်ရယူရမည်။

၃၇။ ပြည်ထောင်စုအစိုးရအဖွဲ့က ဥပဒေဆိုင်ရာအထောက်အကူပေးရေးအဖွဲ့ အဆင့်ဆင့်၏ ဝန်ထမ်း ဖွဲ့စည်းပုံကို အတည်ပြုလျှင် ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် အဆင့်ဆင့် သော ဥပဒေဆိုင်ရာအထောက်အကူပေးရေးအဖွဲ့များ ဖွဲ့စည်းတည်ထောင်ပြီး၊ အဆင့်ဆင့်သော ဥပဒေ ဆိုင်ရာအထောက်အကူပေးရေးအဖွဲ့များအတွက် ဝန်ထမ်းများကို ခန့်အပ်နိုင်ရေး ဆောင်ရွက်ရမည်။

အခန်း(၉)

ဘဏ္ဍာရေး

၃၈။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ဖွဲ့စည်းတည်ထောင်သော ဥပဒေ ဆိုင်ရာ အထောက်အကူပေးရေးအဖွဲ့ အဆင့်ဆင့်အတွက် လိုအပ်သောဘဏ္ဍာငွေအသုံးစရိတ် (သာမန် အသုံးစရိတ်နှင့် ငွေလုံးငွေရင်းအသုံးစရိတ်) နှင့် ရငွေ (သာမန်ရငွေနှင့် ငွေလုံးငွေရင်းရငွေ) ကို ပြည်ထောင်စု၏ နှစ်စဉ်ဘဏ္ဍာငွေ အရအသုံးဆိုင်ရာဥပဒေကြမ်းတွင် ထည့်သွင်းတင်ပြနိုင်ရန် ရေးဆွဲ ရမည်။

၃၉။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ပြည်ထောင်စုနှင့် အဆင့်ဆင့်သော ဥပဒေဆိုင်ရာအထောက်အကူပေးရေးအဖွဲ့များအတွက် ရသုံးမှန်းခြေငွေစာရင်းကို သတ်မှတ်ထားသော ဘတ်ဂျက်ပုံစံများအတိုင်းရေးဆွဲ၍ ပြည်ထောင်စုတရားလွှတ်တော်ချုပ်ထံ တင်ပြရမည်။

၄၀။ ပြည်ထောင်စုတရားလွှတ်တော်ချုပ်သည် ပြည်ထောင်စုဥပဒေဆိုင်ရာအထောက်အကူပေးရေးအဖွဲ့ က ရေးဆွဲတင်ပြလာသော ဥပဒေဆိုင်ရာအထောက်အကူပေးရေးအဖွဲ့ အဆင့်ဆင့်၏ ရသုံးမှန်းခြေ ငွေစာရင်းကို ပြည်ထောင်စု၏ နှစ်စဉ်ဘဏ္ဍာငွေ အရအသုံးဆိုင်ရာဥပဒေကြမ်းတွင် ထည့်သွင်းတင်ပြ နိုင်ရန်ဆောင်ရွက်ရမည်။

၄၁။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ဥပဒေဆိုင်ရာ အထောက်အကူ ပေးရေးအဖွဲ့အဆင့်ဆင့်တွင် တာဝန်ပေးအပ်ခြင်းခံရသော နိုင်ငံ့ဝန်ထမ်းမဟုတ်သော ပုဂ္ဂိုလ်များ အတွက် ချီးမြှင့်ငွေနှင့် စရိတ်သတ်မှတ်ချက်များကို ပြည်ထောင်စုတရားလွှတ်တော်ချုပ်မှတစ်ဆင့် စီမံကိန်းနှင့် ဘဏ္ဍာရေး ဝန်ကြီးဌာနသို့ တင်ပြ၍ အတည်ပြုချက် ရယူဆောင်ရွက်ရမည်။

<ပြင်ဆင် 07.05.2021>

၄၂။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် သတ်မှတ်သော ဥပဒေဆိုင်ရာ အထောက်အကူပေးသည့် နည်းလမ်းအရ ဥပဒေဆိုင်ရာအထောက်အကူပေးသူများအတွက်

အခကြေးငွေ သတ်မှတ်ချက်ကို ပြည်ထောင်စုတရားလွှတ်တော်ချုပ်မှတစ်ဆင့် စီမံကိန်းနှင့် ဘဏ္ဍာရေးဝန်ကြီးဌာနသို့ တင်ပြ၍ အတည်ပြုချက် ရယူဆောင်ရွက်ရမည်။

၄၃။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ဥပဒေဆိုင်ရာအထောက်အကူပြု လုပ်ငန်းအတွက် ဥပဒေဆိုင်ရာအထောက်အကူပေးရေးအဖွဲ့ အဆင့်ဆင့်သို့ ပြည်တွင်း၊ ပြည်ပမှ လှူဒါန်း ငွေများကို ပြည်ထောင်စုဘဏ္ဍာရန်ပုံငွေ၏ ရငွေစာရင်းသို့ ပေးသွင်းနိုင်ရေးအတွက် နည်းလမ်းများ သတ်မှတ်ပေးနိုင်ရန်လည်းကောင်း၊ ပြည်တွင်း၊ ပြည်ပမှ လှူဒါန်းသည့်ပစ္စည်းများကို အဖွဲ့ပိုင်စာရင်း ဌာနသို့ပေးသွင်းနိုင်ရန်လည်းကောင်း စီမံကိန်းနှင့် ဘဏ္ဍာရေးဝန်ကြီးဌာနနှင့် ညှိနှိုင်း ဆောင်ရွက်ရမည်။

၄၄။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့နှင့် အဆင့်ဆင့်သော ဥပဒေဆိုင်ရာ အထောက်အကူပေးရေးအဖွဲ့များသည် ဆိုင်ရာစာရင်းစစ်အဖွဲ့၏ နည်းလမ်းတကျ စာရင်းစစ်ဆေးခြင်း ကို ခံယူရမည်။ ငွေကြေးဆိုင်ရာ ကိစ္စများတွင် ဘဏ္ဍာရေးစည်းမျဉ်းစည်းကမ်းများနှင့်အညီ စာရင်း စစ်ဆေးခြင်းကို ခံယူရမည်။

အခန်း(၁၀)

ကြီးကြပ်ခြင်းနှင့် အရေးယူဆောင်ရွက်ခြင်း

၄၅။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ဥပဒေဆိုင်ရာအထောက်အကူပေးသူ များက မိမိဆောင်ရွက်သော ဥပဒေဆိုင်ရာအထောက်အကူပြုခြင်းကိစ္စရပ်များကို သက်ဆိုင်ရာ ဥပဒေ ဆိုင်ရာ အထောက်အကူပေးရေးအဖွဲ့ အဆင့်ဆင့်သို့ သတ်မှတ်ချက်များနှင့်အညီ တင်ပြနိုင်စေရေး ကြိုးကြပ်ဆောင်ရွက်ရမည်။

၄၆။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ဥပဒေဆိုင်ရာအထောက်အကူပေး သည့် ရှေ့နေများနှင့် ရှေ့နေမဟုတ်သော ဥပဒေဆိုင်ရာအထောက်အကူပေးသူများကို လိုက်နာရမည့် ကျင့်ဝတ်များ၊ ကျင့်ဝတ်ဖောက်ဖျက်ပါက အရေးယူဆောင်ရွက်ရမည့် လုပ်ထုံးလုပ်နည်းများနှင့် ဥပဒေ ဆိုင်ရာအထောက်အကူပေးခြင်းနှင့်သက်ဆိုင်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

၄၇။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ဥပဒေဆိုင်ရာအထောက်အကူ ပေးရေးအဖွဲ့ အဆင့်ဆင့်က လိုက်နာဆောင်ရွက်ရမည့် စည်းမျဉ်း၊ စည်းကမ်းများ သတ်မှတ်နိုင်သည်။ စည်းမျဉ်း၊ စည်းကမ်းများနှင့်အညီ လိုက်နာဆောင်ရွက်ရန် ကြီးကြပ်ခြင်းနှင့် ပုံမှန်စစ်ဆေးခြင်းတို့ကို အချိန်ကာလ သတ်မှတ်ဆောင်ရွက်နိုင်သည်။

၄၈။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ပုံမှန်စစ်ဆေးရာတွင်လည်းကောင်း၊ စာရင်းစစ်ဆေးရာတွင်လည်းကောင်း၊ အခြားအကြောင်းတစ်ရပ်ရပ်ကြောင့်လည်းကောင်း ဥပဒေဆိုင်ရာ အထောက်အကူပေးရေးအဖွဲ့တစ်ရပ်ရပ် သို့မဟုတ် အဖွဲ့ဝင်တစ်ဦးဦး သို့မဟုတ် ဝန်ထမ်းတစ်ဦးဦးသည် လိုက်နာဆောင်ရွက်ရမည့် စည်းမျဉ်းစည်းကမ်းများကို ချိုးဖောက်ခြင်း၊ လုပ်ငန်းဆိုင်ရာ စည်းကမ်း ဖောက်ဖျက်ခြင်းနှင့် တရားနည်းလမ်းတကျ

ဆောင်ရွက်သင့်သည့်လုပ်ငန်းများကို မဆောင်ရွက်ခြင်း များကို စစ်ဆေးတွေ့ရှိရပါက တာဝန်ရှိသူအဖွဲ့ဝင် သို့မဟုတ် ချိုးဖောက်သူဝန်ထမ်းအပေါ် အရေးယူ ဆောင်ရွက်ရန် နည်းလမ်းသတ်မှတ်ထားရမည်။

၄၉။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ဥပဒေဆိုင်ရာ အထောက်အကူ ပေးရေးအဖွဲ့အဆင့်ဆင့်က လိုက်နာဆောင်ရွက်ရမည့် စည်းမျဉ်းစည်းကမ်းများကို ချိုးဖောက်ခြင်း၊ လုပ်ငန်းဆိုင်ရာ စည်းကမ်းဖောက်ဖျက်ခြင်းနှင့် တရားနည်းလမ်းတကျ ဆောင်ရွက်သင့်သည့်လုပ်ငန်း များကို မဆောင်ရွက်ခြင်းများအတွက် အရေးယူဆောင်ရွက်ရာတွင် နိုင်ငံ့ဝန်ထမ်းဖြစ်ပါက နိုင်ငံ့ဝန်ထမ်း ဥပဒေနှင့်အညီ ပြစ်ဒဏ်ချမှတ်နိုင်သည်။

၅၀။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် အသိအမှတ်ပြုအဖွဲ့အစည်းများနှင့် ဥပဒေဆိုင်ရာ အထောက်အကူပြုသူများအတွက် စောင့်ထိန်းရမည့် ကျင့်ဝတ်စည်းကမ်းများ၊ တာဝန်များ၊ ဥပဒေဆိုင်ရာ အထောက်အကူပေးရေး လုပ်ငန်းဆောင်ရွက်ချက်များနှင့် စပ်လျဉ်း၍ လိုက်နာရမည့် စည်းကမ်းချက်များသတ်မှတ်၍ ဥပဒေဆိုင်ရာအထောက်အကူပေးရေးအဖွဲ့ အဆင့်ဆင့်က ကြီးကြပ် နိုင်ရန်အတွက် ညွှန်ကြားချက်များ၊ လုပ်ထုံးလုပ်နည်းများကို ထုတ်ပြန်နိုင်သည်။

၅၁။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် အသိအမှတ်ပြုအဖွဲ့အစည်းများနှင့် ဥပဒေဆိုင်ရာ အထောက်အကူပြုသူများ၏ စောင့်ထိန်းရမည့် ကျင့်ဝတ်စည်းကမ်းများ၊ တာဝန်များ၊ ဥပဒေဆိုင်ရာ အထောက်အကူပေးရေး လုပ်ငန်းဆောင်ရွက်ချက်များနှင့် စပ်လျဉ်း၍ လိုက်နာရမည့် စည်းကမ်းချက်များကို ချိုးဖောက်ခြင်း၊ ပျက်ကွက်ခြင်းအတွက် အရေးယူဆောင်ရွက်မည့် နည်းလမ်းများကို သတ်မှတ်ပေးရမည်။

၅၂။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် အသိအမှတ်ပြုအဖွဲ့အစည်းများ၏ စောင့်ထိန်းရမည့် ကျင့်ဝတ်စည်းကမ်းများ၊ တာဝန်များ၊ ဥပဒေဆိုင်ရာအထောက်အကူပေးရေး လုပ်ငန်း ဆောင်ရွက်ချက်များနှင့်စပ်လျဉ်း၍ လိုက်နာရမည့်စည်းကမ်းချက်များကို ချိုးဖောက်ခြင်း၊ ပျက်ကွက် ခြင်းအတွက် အောက်ပါပြစ်ဒဏ်များကို ချမှတ်ရန် သတ်မှတ်ပေးနိုင်သည်-

(က) ငွေကြေးဆုံးရှုံးမှုရှိပါက ပေးလျော်စေခြင်း၊

(ခ) အသိအမှတ်ပြုအဖွဲ့အစည်းအဖြစ်မှ နှစ်အကန့်အသတ်ဖြင့် ရပ်စဲခြင်း၊

(ဂ) အသိအမှတ်ပြုအဖွဲ့အစည်းအဖြစ်မှ အပြီးတိုင် ရပ်စဲခြင်း။

၅၃။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ဥပဒေဆိုင်ရာအထောက်အကူပြုသူ များ၏ စောင့်ထိန်းရမည့် ကျင့်ဝတ်စည်းကမ်းများ၊ တာဝန်များ၊ ဥပဒေဆိုင်ရာအထောက်အကူပေးရေး လုပ်ငန်းဆောင်ရွက်ချက်များနှင့်စပ်လျဉ်း၍ လိုက်နာရမည့်စည်းကမ်းချက်များကို ချိုးဖောက်ခြင်း၊ ပျက်ကွက်ခြင်းအတွက် အောက်ပါပြစ်ဒဏ်များကို ချမှတ်နိုင်သည်-

(က) ဥပဒေဆိုင်ရာ အထောက်အကူပေးသည့် ရှေ့နေဖြစ်ပါက-

(၁) သတိပေးခြင်း၊

(၂) ဥပဒေဆိုင်ရာ အထောက်အကူပေးသည့် ရှေ့နေအသိအမှတ်ပြုလွှာကို နှစ်အကန့်အသတ်ဖြင့် ရပ်စဲခြင်း၊

(၃) ဥပဒေဆိုင်ရာ အထောက်အကူပေးသည့် ရှေ့နေအသိအမှတ်ပြုလွှာကို ရာသက်ပန်ရပ်သိမ်းခြင်း၊

(၄) ပြည်ထောင်စုတရားလွှတ်တော်ချုပ်သို့ ရှေ့နေကျင့်ဝတ်ဖောက်ဖျက်ခြင်းအတွက် အရေးယူဆောင်ရွက်ရန် လွှဲပြောင်းပေးခြင်း။

(ခ) ရှေ့နေမဟုတ်သော ဥပဒေဆိုင်ရာအထောက်အကူပေးသူဖြစ်ပါက-

(၁) သတ်မှတ်ပေးခြင်း၊

(၂) ဥပဒေဆိုင်ရာ အထောက်အကူပေးရေးလုပ်ငန်းဆောင်ရွက်ခွင့်ကို နှစ်အကန့်အသတ်ဖြင့် ရပ်စဲခြင်း၊

(၃) ဥပဒေဆိုင်ရာ အထောက်အကူပေးရေးလုပ်ငန်းဆောင်ရွက်ခွင့်ကို ရာသက်ပန် ရပ်စဲခြင်း။

အခန်း(၁၁)

အထွေထွေ

၅၄။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ဥပဒေဆိုင်ရာအထောက်အကူ တောင်းခံခွင့်ရှိသူက ရှေ့နေငှားရမ်းရန် ငွေကြေးမပြည့်စုံသဖြင့် ဆင်းရဲနွမ်းပါးသူ ဖြစ် မဖြစ် စိစစ်ရာတွင် ၎င်း၏ဝင်ငွေကို အခြေခံ၍ စီမံကိန်းနှင့်ဘဏ္ဍာရေးဝန်ကြီးဌာန သို့မဟုတ် သက်ဆိုင်သည့် ဝန်ကြီး ဌာနနှင့် ညှိနှိုင်း၍ သတ်မှတ်နိုင်သည်။

၅၅။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည်-

(က) ဥပဒေပုဒ်မ ၃၁ အရ ဥပဒေဆိုင်ရာ အထောက်အကူတောင်းခံခွင့်ရှိသူများကို ဦးစားပေး အစီအစဉ် သတ်မှတ်၍ ဥပဒေဆိုင်ရာ အထောက်အကူပြုနိုင်သည်။

(ခ) ဥပဒေအထောက်အကူပေးရန်အတွက် ပြစ်မှုအမျိုးအစား သတ်မှတ်ပေးနိုင်သည်။

(ဂ) တိုင်းဒေသကြီး သို့မဟုတ် ပြည်နယ်တစ်ခု သို့မဟုတ် နှစ်ခုတွင် ရှေ့ပြေးနယ်မြေအဖြစ် ဦးစားပေးရွေးချယ်၍ ဥပဒေအထောက်အကူပေးခြင်းလုပ်ငန်းကို သတ်မှတ်ဆောင်ရွက်နိုင်သည်။

၅၆။ ပြည်ထောင်စုဥပဒေဆိုင်ရာ အထောက်အကူပေးရေးအဖွဲ့သည် ဥပဒေဆိုင်ရာ အထောက်အကူ ပေးရေးအဖွဲ့အဆင့်ဆင့်ကို ဒေသဆိုင်ရာ အဖွဲ့အစည်းများနှင့်ပူးပေါင်း၍ ဥပဒေဆိုင်ရာ အထောက်အကူ ပေးရေးနှင့် စပ်လျဉ်းသည့် သိမှတ်ဖွယ်ရာများကို အများပြည်သူသိရှိနိုင်ရန် အသိပညာပေးခြင်း၊ ဆွေးနွေးဟောပြောပို့ချခြင်း၊ လက်ကမ်းစာစောင်များဖြန့်ဝေခြင်း စသည်တို့ကို ဆောင်ရွက်စေရန်အတွက် လမ်းညွှန်ရမည်။

၅၇။ ဥပဒေပုဒ်မ ၄၈၊ ပုဒ်မခွဲ (ခ) အရ ပြည်ထောင်စုဥပဒေဆိုင်ရာအထောက်အကူပေးရေးအဖွဲ့သည် ပြည်ထောင်စုတရားလွှတ်တော်ချုပ်၏ သဘောတူညီချက်ဖြင့် ဥပဒေဆိုင်ရာအထောက်အကူပေးရေး ဥပဒေအရ လုပ်ပိုင်ခွင့်ရှိသည့် ကိစ္စရပ်များနှင့်စပ်လျဉ်း၍ လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

ထွန်းထွန်းဦး
ပြည်ထောင်စုတရားသူကြီးချုပ်
ပြည်ထောင်စုတရားလွှတ်တော်ချုပ်

Myanmar Law Information System (MLIS)